

HENT AT VITA
HJÁ NÝGGJUM
NÆMINGUM

2023
2024



Hjartaliga vælkomin á Glasir

Eitt spennandi skúlaár stendur fyri durum, har vit gleða okkum at læra tykkum at kenna og vóna, at tit koma at trívast, læra og mennast.

Glasir er Føroya størsti útbúgvingarstovnur. Her ganga umleið 1.500 næmingar, lærlingar og lesandi, og vit hava eitt stórt og breitt úrval av útbúgvingum, bæði á miðnámi og eftir miðnám. Á Glasi skal vera rúm fyri øllum, og øll skulu kenna seg væl. Í hesum faldara er kunning um mannagongdir, leiðreglur og aðrar viðkomandi upplýsingar.

Tú hevur skyldu at kunna teg um innihaldið í hesum faldara og dagliga fylgja við á samskiftisskipanum skúlans, har vit kunna um ymisk viðurskifti, eitt nú broytingar, felags tiltøk, fráveru og próvtøkur.

Á Glasi stremba vit eftir at gera umstøðurnar fyri at læra so góðar, sum yvirhøvur gjørligt. Tá tú hyggur aftur á tína útbúgvingartíð, vóna vit, at tíðin á Glasi stendur sum nakað heilt serligt, bæði fakliga og persónliga. Fyri at tað skal bera til er alneyðugt, at tú sjálv/ur tekur ábyrgd og ert virkin í undirvísing, samskifti og tiltøkum á skúlanum. Á Glasi hevur tú bestu fortreytir fyri at læra, og okkara ynski er, at tú gagnnýtir tær til fulnar. Øll læring er viðkomandi, so lat sinnið upp og legg í vaðið.

Hjartaliga vælkomin á Glasir!



Bliðar heilsur,
Una Joensen
rektari



Ein nýggj byrjan

Á Glasi raðfesta vit útbúgving og læring og eggja tær sum næmingi, læringi ella lesandi, at fáa sum mest burturúr tíðini tú ert hjá okkum.

Set tær mál og stremba eftir at náa málinum.

Vit leggja dent á, at lærarar hava holla fakliga vitan, og at teir námsfrøðiliga eru brynjaðir til at miðla fakligu vitanina. Um vit hava fyrilit fyri hvørjum øðrum, virða hvønn annan og tað arbeiðið vit gera, er eyðsæð, at sambandið millum næming og lærara er gott, og tá eru bestu fortreytir fyri, at tú lærir nakað, og at undirvísingin eydnast.

Fyri at fáa ein góðan og virknan skúla er umráðandi at vit trívast. **Trivnaður** er ein fortreyt fyri at vit kunnu mennast og læra. Tí er trivnaður nakað vit raðfesta á Glasi. Trivnaður sæst ofta tí **góða felagsskapinum** og tit hava vónandi ymiskar góðar felagsskapir uttanfyri skúlan, eitt nú ítrótt, ymisk frítíðarítriv o.a.

Á Glasi er tykkara flokkur ein av fleiri felagsskapum og vóna vit at tit, sum góðir floksfelagir, gera tykkara íkast til at skapa góðan trivnað í flokkinum og hervið økja um fortreytirnar fyri læring og menning.



Blíðar heilsur,
Magni á Lakjuni
vararektari

Vegleiðing - ein hurð

Vit ynskja at tú sum næmingur á Glasi ognar tær fakligar førleikar umframt styrki og sjálvsálit til at megna avbjóðingar í lívinum við vísdomi. Saman við lærarum og øllum starvsfólkum skúlans leggur Næmingatænastan alla orku í at stuðla tær í útbúgvingartíðarskeiðnum.

Næmingatænastan er ein samansettur bólkur av eldhugaðum fólki. Har eru lestrarvegleiðarar, orðblindalærarar, audiologopedar, bókavørðir - øll við sama endamáli - at hjálpa tær á tíni ferð. Hetta merkir, at umframt dagligu undirvísingina ber til at fáa serfakligan stuðul, vegleiðing og hjálp frá toyminum í Næmingatænastuni.

Fyri at lætta um hjá tær er ein hurð at fara til, har allur stuðul verður samskipaður. Hevur tú brúk fyri stuðli, hjálp og vegleiðing til viðurskifti, ið ávirka skúlagongdina, herundir persónlig, sosial, fíggjarlig ella faklig viðurskifti v.m. kanst tú fara til **lestrarvegleiðaran**.

Vit fegnast um at hava teg sum næming á Glasi og síggja fram til at fylgja tær á tíni ferð við avbjóðingum og sigrum. Saman stremba vit eftir at útbúgvingartíðin verður hugkveikjandi, virkin og áhugaverd.



Blíðar heilsur,
Annie Fjallsá
stjóri á Næmingatænastuni

NÆMINGATÆNASTAN

Ein **lestrarvegleiðari** er knýttur at hvørjum flokki og fylgir tær gjøgnum alt skúlaskeiðið. Sum næmingur kanst tú trygt og í trúnaði venda tær til tín lestrarvegleiðara við øllum viðurskiftum. Ávísing til **sálarfrøðing** er umvegis lestrarvegleiðaran.

Um tað er trupult hjá tær at lesa og skriva, kann **Lesi- og skrivitænastan** hjálpa tær við at seta tiltøk í verk. Endamálið er, at

næmingar við orðblindni ella øðrum avbjóðingum innan lesing og skrivning, skulu kunna taka lut í undirvísingini á jøvnum føti við sínar floksfelagar. Ein meginregla er, at hjálpin skal gera næmingarnar so sjálvbjargnar sum til ber.

Bókasavnið er eitt skattkamar av íblástri, ein skapandi snúningsdepil, har tú kanst kanna nýggj hugskot, gera verkætlanir og samstarva við aðrar næmingar.

Styrkin í góðum felagsskapi millum næmingar er, at øll verða lyft á eitt hægri støði. Við at samstarva, vísa virðing og umsorgan er lættari at náa settu málunum.

NÆMINGARÁÐ

Á skúlanum er eitt **næmingaráð**, har tit kunnu gera tykkara ávirkan galdandi. Tað kunnu tit eitt nú gera við at stilla upp til næmingaráðið. Næmingaráðið skal í samstarvi við leiðslu, lærarar og onnur starvsfólk røkja áhugamál tykkara á Glasi. Nærri kunning um næmingaráðsvalið verður 7. september í atrium og sjálvt valið verður 22. september. Hvør flokkur skal eisini velja eitt floksumboð, sum hevur beinleiðis samstarv og samskipti við næmingaráðið.

SKÚLAÁRIÐ

KLOKKUTÍÐIR

Á Glasi nýta vit dupulttímar (90 min.). Hvør dupulttími verður róptur blokkur. Blokkarnir liggja soleiðis:

08.10 – 09.40	1. blokkur
10.05 – 11.35	2. blokkur
12.10 – 13.40	3. blokkur
13.55 – 15.25	4. blokkur
15.30 – 17.00	5. blokkur

Tímatalvan er skipað frá 1.- 4. blokk. Eftir tørvi verður undirvísing eisini í 5. blokki.

Næmingar hava møtiskyldu til tiltøk, ið eru skipað í skúlatíðini.

LÆRINGSUMHVØRVIÐ

Fyri at gera læringsumhvørvið á Glasi spennandi og fjølbroytt verður skipað fyri ymiskum tiltøkum, ið víkja frá vanligu tímatalvuni í og uttan



fyri skúlatíð. Vit kunnu, umframt ymiskt frítíðarvirksemi, nevna felagstímar, framsýningar, fyrilestrar, verkætlanir, temadagar, námsferðir, virkis- og stovnsvitjanir.

LEKTIUKAFÉ

Tørvar tær hjálp til lektiurnar? Manglar tær íblástur ella bara onkran at sparra við? So er okkara lektiukafé rætta staðið til tín!

Eitt toymi av dugnaligum lærarum og eldri næmingum eru til reiðar at geva tær bestu lektuhjálpin. Er talan um støddfrøði, enskt, alisfrøði ella okkurt heilt annað, so eru tey klár at vegleiða teg ígjøgnum fakligu avbjóðingarnar.

Lektiukaféin bjóðar:

- Hjálp frá eldhugaðum lærarum og royndum næmingum
- ókeypis mat og drekka
- Hugnaligar umstøður við góðum huglagi
- Møguleikan at hitta aðrar næmingar, fáa íblástur og skifta orð um áskoðanir

Óansæð um tær tørvar hjálp til at skilja trupul evni, ella bara hevur hug til at gera lektiurnar í skúlanum, so ert tú vælkomin í lektikáféina, sum er í 5. blokki mánadag, týsdag, mikudag og hósdeg frá 4. september uttanfyri bókasavnið.

SERLIGIR DAGAR OG FRÍDAGAR SKÚLAÁRIÐ 2023-2024

16/08	Næmingar møta til fyrsta skúladag
07/10 – 15/10	Heystfrí
21/12 – 02/01	Jólafrí
23/03 – 07/04	Páskafrí
25/04	Flaggdagur
26/04	Dýri biðidagur
09/05	Kristi himmalsferðardagur
17/05 miðnámi	Síðsti undirvísingardagur á gymnasialum
20/05	2. Hvítusunnudagur
27/06	Prógvhandan
28/06	Seinasti skúladagur

BLOKKDAGAR

Á gymnasialum miðnámi eru blokk dagar; tá hava tit somu lærugrein ein heilan dag. Tað eru 4 blokk dagar hvørt skúlaár.

Blokkdagarnir verða hós dagar 19. október, 16. november, 11. janúar og 8. febrúar

SAMSKIFTI OG KUNNING

Á Glasi hava vit ymiskar samskiftis- og KT-skipanir. Hvør næmingur fær innritanarupplýsingar - brúkaranavn og login - sendandi. Hetta gevur atgongd til talgildu skipanirnar - teldupost, tímatalvu, skráseting av uppmøting og innlatingum og neyðug forrit. Tú hevur skyldu at rita teg inn á neyðugu skipanirnar dagliga, tí øll kunning verður send tær talgilt.

Tú hevur atgongd til KT-skipanir, teldupost og dátugoymslur so leingi, tú ert undir útbúgving á Glasi. Tá tú gevst, verður brúkari tín strikaður. Minst tí til, at tú mást taka avrit av skjølum, dátum og teldupostum, sum tú ynskir at varðveita, tá tú gevst á Glasi.

Á leinkinum www.glasir.fo/kt fæst eisini vegleiðing um KT.

Eisini nýta vit kunningarskíggjar og heimasíðuna til ymsa kunning.

KANTINAN

Umframt heitan døgurða og salatbarr, bjóðar kantinan eitt fjølbroytt úrval av skundverðum, tvíflísum, langbreyðum og øðrum.

Kantinan er opin mána- til fríggjadagar frá kl. 7.15 til 14.15

Morgunmatur er frá kl. 07.15 til 10.00

Døgurðin er millum kl 11.15 og 12.30

Millum kl. 07.00 og 14.00 er vanlig søla.

Døgurði og morgunmatur verður goldin eftir vekt. Fá tær tað, tær tørvar, set tallerkin á vektina, og gjald eftir vekt. Vit vóna at hetta fer at minka um matspill, og samstundis er einfaldari at keypa ta mongd, tú hevur hug til.

SKILHALDSREGLUR

Á Glasi vilja vit, at næmingar og lærlingar skulu røkka málinum við útbúgvingini, og lestrar- og skilhaldsreglurnar eru til fyri at stuðla hesum. Vit raðfesta menning av læring og sosialum førleikum í einum dynamiskum og skapandi umhvørvi.

Lestrar- og skilhaldsreglurnar eru settar í gildi fyri at geva øllum næmingum, lærlingum og starvsfólki á Glasi góðar umstøður at virka undir, og fyri at tær skulu vera karmur um eitt gott læringsumhvørvi.

Lesandi á Glasi hava skyldu at kunna seg um hesar reglur.

Skilhaldsreglurnar kunnu lesast á hesi leinki

<https://www.glasir.fo/naemingar/skilhaldsreglur/>

Vælkomin

